

20180841529

ВЛАДА НА РЕПУБЛИКА МАКЕДОНИЈА

Врз основа на член 15 став 1 од Законот за буџетите („Службен весник на Република Македонија“ бр. 64/05, 4/08, 103/08, 156/09, 95/10, 180/11, 171/12, 192/15 и 167/16) и член 27-а став 3 од Деловникот за работа на Владата на Република Македонија („Службен весник на Република Македонија“ бр. 38/01, 98/02, 9/03, 47/03, 64/03, 67/03, 51/06, 5/07, 15/07, 26/07, 30/07, 58/07, 105/07, 116/07, 129/07, 157/07, 29/08, 51/08, 86/08, 144/08, 42/09, 62/09, 141/09, 162/09, 40/10, 83/10, 166/10, 172/10, 95/11, 151/11, 170/11, 67/13, 145/14, 62/15, 41/16 и 153/16), Владата на Република Македонија, на седницата, одржана на 2.5.2018 година, донесе

ОДЛУКА ЗА УТВРДУВАЊЕ НА СТРАТЕШКИТЕ ПРИОРИТЕТИ НА ВЛАДАТА НА РЕПУБЛИКА МАКЕДОНИЈА ВО 2019 ГОДИНА

Член 1

За стратешки приоритети во 2019 година се утврдуваат:

- развој на економијата, зголемување на продуктивното вработување и подигнување на животниот стандард на граѓаните;
- Република Македонија – членка на НАТО и Европската Унија;
- одлучна и неселективна борба со организираниот криминал и корупцијата;
- јакнење на владеењето на правото, преку непристрасно и недискриминирачко спроведување на законите, изградба на независни институции и функционален систем на локална самоуправа;
- реформи во образованието и инвестирање во иновации и информатичка технологија;
- реформи во правосудството;
- целосно спроведување на Охридскиот рамковен договор и градење на граѓанска држава и етничка кохезија врз принципите на меѓусебна толеранција и почитување.

Приоритетите од став 1 на овој член имаат еднакво значење.

Член 2

За остварување на стратешките приоритети од член 1 став 1 од оваа одлука, се утврдуваат следните приоритетни цели:

- спроведување на макроекономска политика насочена кон задржување на макроекономската стабилност, зголемување на конкурентноста на економијата и зголемување на вработеноста;
- спроведување на фискална политика во функција на фискална одржливост и етапна консолидација на јавните финансии, поддршка на економијата со значителни инвестиции во инфраструктурни проекти;
- имплементација на реформите во јавните финансии во насока на подобрување на фискалната рамка, зајакнување на процесот на планирање и извршување на Буџетот на Република Македонија, подобрување на наплатата на приходите, зајакнување на системот на јавни набавки, внатрешна и надворешна контрола и транспарентно владино известување;
- воведување на поголема праведност во даночниот систем, праведна распределба на доходот и општественото богатство, паралелно со обезбедувањето на транспарентност во трошењето на парите на граѓаните преку државниот буџет;

- создавање на поволна деловна клима со политики на соработка со бизнис-секторот, социјалните партнери, заштита на работничките права, недискриминација, зголемена ефикасност, транспарентност на институциите и целосно почитување на правната држава;

- поддршка на домашните претпријатија, пред сè на малите и средните претпријатија, отворање на нови работни места со активни мерки за вработување и зголемување на нивото на платите во економијата;

- промоција на македонските економски интереси во странство и водење на активна и транспарентна политика на привлекување странски директни инвестиции преку стимулирање на привлекувањето на инвестиции со поголема додадена вредност, кои обезбедуваат поврзување со домашните претпријатија;

- обезбедување енергетска сигурност и стабилност;

- зголемување на учеството на обновливите видови на енергија во финалната потрошувачка на енергија;

- унапредување на заштитата на потрошувачите и ефикасно спроведување на прописите од областа на заштитата на потрошувачите;

- унапредување на концептот и практиките за општествена одговорност;

- зголемување на земјоделските површини и на приносот и квалитетот на земјоделските производи;

- надминување на традиционалниот пристап во земјоделството и унапредување на најновите технологии со зголемен трансфер на знаење во земјоделството;

- зголемување и поддршка на развојот на индустриско-преработувачките капацитети кои ќе бидат извозно ориентирани и ќе создаваат производи со повисока додадена вредност, поддршка на индустриските капацитети кои ќе овозможат супституција на увозот;

- зголемување на шумскиот фонд во Република Македонија и поквалитетно чување на шумите;

- развивање на ефикасен и достапен систем на здравствена заштита на населението, што подразбира зајакнување на услугите и подобрување на организацијата на здравствената заштита на сите нивоа (превентивно, примарно, секундарно и терцијарно ниво);

- подобрување на квалитетот на здравствената заштита и здравствените услуги, подобра достапност и сообразност при обезбедувањето здравствени услуги за населението;

- развивање на одржлив, интегриран и ефикасен здравствен систем, заснован на еднаквоста и солидарноста и на реалните потреби на граѓаните;

- воспоставување на функционална мрежа на институции за социјална заштита и зголемување на капацитетите во согласност со потребите на граѓаните;

- развивање на социјалното претприемништво;

- спроведување на културна политика во која клучните вредности се слободата на творештвото, еднаквоста и универзалното добро, а најважните движечки принципи се транспарентноста, пристапноста и демократското учество на сите чинители на културата;

- воведување нов управувачки модел на координирање и обезбедување децентрализирани услови за развој на културата преку флексибилен пристап, дијалог и демократско учество на сите активни чинители во културата;

- воспоставување на системски промени во финансирањето на културните потреби;

- зголемување на економскиот раст со надградба и подобрување на транспортната инфраструктура во сите сегменти и воспоставување на интегрирана и интерконектирана транспортна мрежа;

- развој на цивилното воздухопловство преку воведување нови директни летови од македонските аеродроми;

- развој на електронските комуникации во Република Македонија;
- подобрување на животниот стандард на населението, заштита на животната средина и развој на општините преку подобрување на водоснабдувањето и одводот на отпадните води и изградба и реконструкција на водоснабдителни и канализациони системи со третман на отпадни води;
- натамошно зголемување на инвестициите во животната средина и преземање на активности за намалување на климатските промени преку постигнување на пониско ниво на емисија на штетни гасови;
- планирање и одржливо користење на просторот и природните богатства и развивање на институционалните капацитети;
- зголемување на јавната свест и едукација на населението од областа на животната средина и реализација на кампањи од областа на заштитата на животната средина;
- натамошен развој на активниот туризам како потенцијал за силен локален економски развој;
- унапредување на националните капацитети и способности во насока на постигнување на поголема интероперазивност со силите на земјите членки на НАТО;
- модернизација на одбранбените способности, подобрување на одбранбената инфраструктура и унапредување на системот за логистика;
- преземање подготовки за интеграција на Република Македонија во НАТО-одбранбени и воени прашања;
- зголемување на способностите и капацитетите на Армијата на Република Македонија за учество во меѓународни мировни мисии предводени од НАТО, Европската Унија и Организацијата на Обединетите нации;
- Република Македонија да биде суверен, почитуван и просперитетен меѓународен субјект со иницијативи и конкретни чекори на добро осмислена и реална, државнички и професионално водена надворешна политика, што ќе доведе до надминување на предизвиците и заканите по развојот и безбедноста;
- унапредување на добрососедските односи, активно учество во регионалните иницијативи и јакнење на соработката со европските и воневропските земји, на билатерален, регионален и мултилатерален план;
- грижа за македонските национални малцинства во соседството и македонската дијаспора во светот;
- интензивирање на регионалната културна соработка во духот на добрососедските односи согласно новата стратегија за меѓународна соработка, како и соработка со УНЕСКО, Европската Унија, Советот на Европа и со други меѓународни организации;
- започнување и успешно водење на процесот на преговори за пристапување на Република Македонија во Европската Унија;
- квалитетно управување и координација со структурите во процесот на пристапување во Европската Унија;
- промовирање на европските вредности во процесот на пристапување во Европската Унија преку транспарентност и зајакнување на соработката со граѓанскиот сектор и академската заедница;
- подобрување на стручноста, ефикасноста, отчетноста и транспарентноста на јавната администрација и создавање на услужно ориентирани институции со примена на нови технологии, стандарди за квалитет и мерки за сајбер безбедност;
- обезбедување квалитетна животна средина на граѓаните преку заштита и унапредување на животната средина во функција на исполнување на принципите на одржливиот развој преку постигнување на стандардите на Европската Унија;

- унапредување на родовата еднаквост во сите области од општественото живеење и вклучување на родовата перспектива во креирањето на политиките и буџетите;

- воведување на концептот на еднаквост и недискриминација во сите области на општественото живеење, а особено во областа на образованието, здравството, социјалната заштита, работните односи и правосудството;

- активно учество во меѓународната борба против современите безбедносни закани и предизвици, вклучително тероризмот, насилниот екстремизам и феноменот на странските борци и миграциите;

- одлучна и неселективна борба со организираниот криминал и корупцијата, реформи во насока на владеење на правото, изградба на независни институции и зголемување на јавната безбедност;

- спроведување на реформи во Управата за безбедност и контраразузнавање;

- понатамошен развој на демократските принципи на полициското работење за подобрување на нивото на доверба меѓу граѓаните и полицијата, вклучувајќи и почитување на човековите права;

- јакнење на владеењето на правото преку непристрасно и недискриминирачко спроведување на законите;

- унапредување на човековите права и создавање институционални капацитети за нивна ефикасна заштита;

- промовирање и унапредување на хуманата популациона политика и човековите права и создавање на институционални капацитети;

- унапредување на системот на локалната самоуправа, продолжување на процесот на децентрализација на власта, воедначување и подобрување на локалните јавни услуги, зајакнување на капацитетите на општините, зголемување на нивната транспарентност, отчетност и инклузивност преку зголемено учество на граѓаните во донесувањето одлуки, поради подобрување на квалитетот на живеење;

- намалување на разликите во развојот помеѓу и во планските региони, зголемување на конкурентната способност на планските региони;

- спроведување на реформи во образованието преку развивање на интегриран систем на образование кој ќе влијае врз зголемување на економскиот раст и продуктивноста на трудот, зголемување на шансите на младите за квалитетни работни места, обезбедување на поголема општествена интеграција во етничка, регионална, социјална и културолошка смисла и поттикнување на критичкото мислење и активното граѓанство;

- приближување на знаењето на учениците/студентите до барањата на пазарот на трудот и унапредување на соработката меѓу високообразовните институции, истражувачките центри, приватниот сектор и јавните институции;

- зголемување на квалитетот на образованието преку негова модернизација и примена на меѓународните и европските стандарди за акредитацијата и евалуацијата;

- зголемување на ефикасноста и транспарентноста преку нов начин на управување и финансирање на универзитетот со почитување на неговата автономија и достоинството на професорите, нивна целосна одговорност за функционирање на високото образование според уставните и законските одредби во функција на зголемување на негова ефикасност и транспарентност;

- вложување во науката и истражувањето како и развој на нови технологии и индустрии;

- подобрување на студентскиот живот и стандард на младите и спроведување на мерки со кои тие полесно ќе дојдат до прво вработување и нивно задржување во земјата;

- создавање услови за независно, департизирано и ефикасно судство и правда достапна до сите;

- градење на унитарно, мултикултурно и толерантно општество преку суштинска политичка поддршка со која Република Македонија ќе се гради како граѓанска држава на сите што живеат во неа: Македонци, Албанци, Турци, Срби, Власи, Роми, Бошњаци и сите други заедници во насока на поголема интеркултурна комуникација и градење на дух на меѓусебно почитување и
- подобрување на состојбата на Ромите.

Член 3

Средствата потребни за финансирање на стратешките приоритети од член 1 од оваа одлука ќе се предвидат во Фискалната стратегија за периодот 2019-2021 година.

Член 4

Во рамките на буџетскиот процес за 2019 година министерствата и другите органи на државната управа ги дефинираат програмите за остварување на стратешките приоритети и приоритетните цели од членовите 1 и 2 од оваа одлука, а средствата за нивно финансирање ќе ги вклучат во максималните износи на расходи за секој буџетски корисник одделно, утврдени со буџетскиот циркулар за 2019 година.

Член 5

Оваа одлука влегува во сила наредниот ден од денот на објавувањето во „Службен весник на Република Македонија.“

Бр. 44-4521/1
2 мај 2018 година
Скопје

Заменик на претседателот
на Владата на Република
Македонија,
Оливер Спасовски, с.р.